

मैत्रावरुणर्वसिष्ठः। वरुणः। गायत्री, ५ जगती ।

मो षु वरुण मृन्मयं गृहं राजन्नहं गमम्। मृळा सुक्षत्र मृळय ॥ ७.०८९.०१

राजन्- स्वामिन्। वरुण- ऋताधिदैवत । अहम्। मृन्मयं गृहम्-भौमशरीरैक्यभावाख्यबन्धनम् । मा । गमम्- गच्छेयम्। सुक्षत्र- सुवीर । मृळ मृळय- आनन्दय ॥१॥

यदेमिं प्रस्फुरन्निव दृतिर्न ध्मातो अद्रिवः। मृळा सुक्षत्र मृळय ॥ ७.०८९.०२

यत्- यदा । प्रस्फुरन्- वेपमानः । इव । दृतिः । ध्मातः- वायुपूरितः । न- इव । अद्रिवः- वज्रपाणे । एमि- त्वामभिगतोस्मि । तदा । मृळा सुक्षत्र मृळय ॥२॥

क्रत्वः समह दीनतां प्रतीपं जगमा शुचे। मृळा सुक्षत्र मृळय ॥ ७.०८९.०३

समह- महात्मन्। शुचे- परिशुद्ध । क्रत्वः- शोभनकर्मणः । प्रतीपम्- प्रतिकूलम् । दीनता- दीनतया । जगम- अगच्छम् । मृळा सुक्षत्र मृळय ॥३॥

अपां मध्ये तस्थिवांसं तृष्णाविदज्जरितारम्। मृळा सुक्षत्र मृळय ॥ ७.०८९.०४

अपां मध्ये- जीवोदकमध्ये । तस्थिवांसम्- स्थितमपि । जरितारम्- त्वत्स्तोतारम् । तृष्णा- पिपासा । अविदत्- लेभे । मृळा सुक्षत्र मृळय ॥४॥

यत्किं चेदं वरुण दैव्ये जनेऽभिद्रोहं मनुष्याश्चरामसि।

अचिंत्ती यत्तव धर्मा युयोपिम मा नस्तस्मादेनसो देव रीरिषः ॥ ७.०८९.०५

वरुण- ऋताधिदैवत । यत्किं चेदम्- यत्किञ्च । दैव्ये- दिव्ये । जने । अभिद्रोहम् । मनुष्या वयम् । चरामसि- चरामः । अचिंत्ती- अज्ञानेन । तव- ते । धर्म- धर्मम् । युयोपिम- विमोहितवन्तः । देव- हे द्योतनशील । नः- अस्मान् । तस्मात् । एनसः- पापात् । मा । रीरिषः- हिंसीः ॥५॥